

تقریظ، تنقید اور تبصرہ نگاری پر ایک نظر

مولانا محمد جمیل احمد

مختص علوم حدیث، جامعہ

(پہلی قسط)

تحریر و تصنیف تاریخی لحاظ سے بود و باش کے مختلف سانچوں میں ڈھلتی رہی ہے۔ ایک وقت وہ تھا کہ تحریر و تصنیف چڑے کے ٹکڑوں، ہڈیوں اور کھجور کی چھالوں پر ہوتی تھی، چنانچہ تصنیف محض جمع و وضع کا نام تھا، تدوین و ترتیب کے مستقل اصول موجود نہ تھے۔ موجودہ دور میں رموز تحریر فنی اور تحقیقی اعتبار سے تہذیب و تنقیح کے آسمان عروج کو چھو چکا ہے، چنانچہ یہ بات مسلم ہے کہ منتقدین کے ہاں آزاد تحریروں میں عموماً ابہام کی جن مشکل صورتوں سے قاری کو دوچار ہونا پڑتا تھا، زمانہ کی تیز رفتاری اور سہولت پسندی کے تقاضے کافی حد تک اس کی تحلیل کر چکے ہیں۔ اس کا نتیجہ یہ ہوا کہ جن مضامین کو زمانہ قدیم میں محض چند سطور میں ادا کر دیا جاتا تھا، اب انتہائی بسط و وسعت کے ساتھ کئی کئی صفحات بھی کما حقہ اس کی وضاحت نہیں کر پاتے۔ پھر تالیف کتاب بھی ایک مستقل فن کی حیثیت اختیار کر گئی ہے جو ذیلی طور پر بے شمار جزئیات کا مرقع ہوتی ہے۔ خطۃ البحث سے لے کر خاتمۃ الکتاب اور وضع فہارس تک اور تقدمۃ الکتاب، مقدمۃ الناشر، مقدمۃ المحقق، مقدمۃ المصنف، تبصرۃ المعاصرین، نقد بر کتاب، تحقیق کتاب، تخریج کتاب، تعارف کتاب، تقریظ کتاب نثر یا شعر کی صورت میں، اسی طرح پسند فرمودہ، عرض حال یا بہ دعا فلاں جیسے بے شمار عنوانات، عربی، فارسی اور اردو کی حالیہ کتب میں ہر پڑھنے والے کی نظر سے ضرور گزرتے ہیں۔ زیر نظر مضمون میں تقریظ الکتاب سے متعلق چند اہم مباحث پیش خدمت ہیں:

لفظ تقریظ کی حقیقت

یہ ’تقریظ الأدیب‘ سے ماخوذ ہے، یعنی کھال کی دباغت (صفائی) میں حد درجہ مبالغہ کرنا اور ’تقریظ الکتاب‘ کا معنی ہے: صاحب کتاب اور مواد کتاب کی خوبیاں بیان کرنا، یہاں تک کہ

بے شک خدا تعالیٰ کی یہ بہت بڑی نعمت ہے کہ انسانوں پر گناہوں کا کرنا دشوار ہو۔ (حضرت علی المرتضیٰ رضی اللہ عنہ)

اس میں مبالغہ پیدا ہو جائے، چنانچہ کہا جاتا ہے: ”قَرَّطَ الرَّجُلُ: أَي مَدَحَهُ وَأَثْنَى عَلَيْهِ، وَالتَّقْرِيطُ مَدْحُ الْإِنْسَانِ وَهُوَ حَيٌّ“، اس کی ضد ”تَابِين“ ہے: ”إِذَا مَدَحَهُ مَيْتًا“، یعنی مرنے کے بعد کسی کی توصیف بیان کرنا، ابو یزید جوفی فرماتے ہیں: ”فَلَانَ يَقْرَطُ صَاحِبَهُ: إِذَا مَدَحَهُ بِبَاطِلٍ أَوْ حَقٍّ“۔ لفظ ”تقْرِيطُ“ جو ضد کے ساتھ ہے، مشترک لفظ ہے، مدح اور ذم دونوں پر اس کا اطلاق ہوتا ہے، چنانچہ کہا جاتا ہے: ”قَدَّ قَرَضَهُ: إِذَا مَدَحَهُ أَوْ ذَمَّهُ.“ (لسان العرب، ج: ۱، ص: ۲۷۳، مادہ: قرظ، ط: دار احیاء التراث)

تقریظ کا اصطلاحی معنی

دکٹر محمد التوحی تقریظ کا اصطلاحی معنی ذکر کرتے ہوئے فرماتے ہیں:

”سبغ الشفاء علی عمل أدبی أو غیر أدبی أو مدح لشخص علی ما قام به أمام حشد من الحضور.“ (المعجم المفصل، ج: ۱، ص: ۲۷۳)

”کسی ادبی یا غیر ادبی کارنامے پر کسی کی تعریف میں حد درجہ مبالغہ کرنا یا جام غفیر کے روبرو کسی کی بہترین کارکردگی پر اس کو سراہنا تقریظ کہلاتا ہے۔“

اس کے بعد ”تقریظ الكتاب“ کی تعریف کرتے ہوئے فرماتے ہیں:

”تقریظ الكتاب: كتابة جملة سطور في مطلع الكتاب أو في خاتمته تشمل الشفاء علی مضمون الكتاب واهميته و الدوافع إلی طبعه أو تالیفه و یکتبها عادة المؤلف باسم الناشر أو غیره بأسلوب موجز فیہ إثارة دعائية لاقتناء الكتاب.“ (المعجم المفصل فی الادب)

”کتاب کے شروع یا خاتمہ الکتاب کے پاس چند تعریفی کلمات لکھنا جو مضمون کتاب اور اس کی اہمیت پر مشتمل ہوں، نیز یہ بات بھی لکھنا کہ وہ کون سے اسباب تھے جس نے کتاب کی طباعت یا تالیف کتاب کی دعوت دی، عموماً اس قسم کے کلمات مؤلف، ناشر کتاب یا کسی اور شخصیت کے نام سے معنون کرتا ہے جو انتہائی مختصر ہوتے ہیں اور اس میں حصول کتاب کی طرف رغبت دلائی جاتی ہے۔“

تقریظ کی اقسام

متاخرین کے ہاں ”تقریظ الكتاب“ کی بنیادی تین قسمیں ہیں:

۱:- تقریظ الكتاب بمدح المؤلف:..... اس قسم کی تقریظ میں صاحب کتاب کی علمی شان اور عظمت کو بیان کرنے کے ساتھ ضمنی طور پر کتاب کے محاسن اور خصوصیات کو ذکر کیا جاتا ہے، معائب کو ذکر کرنے سے اجتناب کیا جاتا ہے، لیکن اہل تحقیق کے ہاں اس قسم کی تقریظ قابل تعریف نہیں ہے۔

کوئی زمین کسی کو مقدس نہیں بنا سکتی، انسان کے اعمال ہی اسے مقدس بنا سکتے ہیں۔ (حضرت سلمان فارسی رضی اللہ عنہ)

۲:- تقریظ بطرز مقدمہ المؤلف :..... کتاب کی ابتدا میں ایک طویل مقدمہ ذکر کرنا جس میں کتاب سے متعلق اہم نکات اور موضوع و اغراض کتاب سے متعلق اہم عرض داشت پیش کی جائیں، اس قسم کی تقریظ طوالت کی بنیاد پر مقدمہ کتاب کی حیثیت اختیار کر لیتی ہے۔

۳:- تقریظ المترجم و المحقق و الشارح، قائم مقام مقدمہ الكتاب :..... اس قسم کا مقدمہ عموماً کسی کتاب کی تشریح، تحقیق یا ترجمہ کرتے وقت شارح کے ہاتھوں سرانجام پاتا ہے، جس میں کتاب کی خصوصیات اور مدح شامل ہوتی ہے۔ (دانش نامہ بزرگ اسلامی، مرکز دائرہ اسلامی، برگرفته از

مقاله تقریظ، ج: ۱۴، ص: ۶۰۳۱)

تقریظ کی ضد تنقید ہے۔

تنقید کا مفہوم

تنقید نقد سے ماخوذ ہے، جس کا معنی ہے کھرے اور کھوٹے میں تمیز کرنا اور اصطلاحاً کسی تعلیمی یا علمی مسئلے یا کتاب پر اس انداز سے غور کرنا کہ اس کتاب کے قوی اور کمزور پہلو نمایاں ہو جائیں۔ (اصول تحقیق: ۹۲، علامہ اقبال اوپن یونیورسٹی، اسلام آباد)

تقریظ اور تنقید میں فرق

تقریظ میں بنیادی طور پر کسی کتاب اور صاحب کتاب کے محاسن بیان کیے جاتے ہیں اور معائب کے ذکر سے چشم پوشی کی جاتی ہے، جب کہ تنقید میں مقصود معائب کا ذکر ہوتا ہے۔ (لغة العرب: انشاس ماری کرملی، ص: ۵۰۳۱، بغداد)

تنقید کی نشاۃ

ویسے تو نفس تنقید کی بنیاد خیر القرون میں بھی ملتی ہے جس کو محدثین جرح سے تعبیر کرتے ہیں، لیکن باقاعدہ تنقید کتاب کے لیے بنیادی مآخذ درج ذیل ہیں:

۱:- صحیفہ یرموکیہ

یہ حضرت عبداللہ بن عمروؓ کے ہاتھ لگا تھا، لیکن چونکہ اس کا حوالہ مستند نہیں تھا، اس لیے تابعین نے اس پر اعتماد نہیں کیا، چنانچہ حافظ ابن حجر فرماتے ہیں:

”رابعها: أن عبد الله كان قد ظفر في الشام بحمل جمل من كتب أهل الكتاب فكان ينظر فيها ويحدث منها فتجنب الأخذ عنه لذلك كثير من أئمة التابعين، والله أعلم.“ (فتح الباری، ج: ۱، ص: ۲۰۷، ط: دار المعرفۃ، بیروت)

جس شخص نے گناہ کیے ہوں اس کو یہ حق نہیں پہنچتا کہ عذاب کے آنے کو خلاف قاعدہ سمجھے۔ (حضرت امام ابوحنیفہ رحمۃ اللہ علیہ)

۲:- اسماء المدلسین (مؤلف: شیخ حسن بن علی الکرابیسی، المتوفی: ۵۴۲ھ)

تدلیس فی الحدیث کے موضوع پر لکھی جانے والی سولہ مشہور کتب میں سے تاریخی اعتبار سے پہلی باضابطہ کتاب ہے، چونکہ مذکورہ کتاب میں علامہ کرابیسی نے بعض کبار تابعین پر نقد کیا تھا، اس لیے کتاب علماء کرام کے ہاں قابل نقض قرار پائی، حافظ ابن رجب حنبلی (المتوفی: ۵۹۷ھ) شرح علل ترمذی میں اس کے متعلق رقم طراز ہیں:

”وقد تسلط كثيرون ممن يطعن في أهل الحديث عليهم بذكر شيء من هذه العلل“.....”قد ذكر كتابه للإمام أحمد فذمه ذمًا شديدًا، وكذلك أنكروه عليه أبو ثور وغيره من العلماء.“ (شرح علل ترمذی، ج: ۲، ص: ۸۹۲-۸۹۳)

”علامہ کرابیسی نے اپنی کتاب میں محدثین ثقافت پر طعن کیا تھا اور جب کسی مجلس میں امام احمد کے ہاں اس کتاب کا تذکرہ کیا گیا تو امام احمد نے اس پر شدید تنقید کی، اسی طرح ابو ثور اور دیگر علماء کے ہاں بھی یہ موجب نقد قرار پائی۔“

مذکورہ عبارت سے یہ بات ثابت ہوتی ہے کہ کتب تحقیق پر نقد کرنے کا رواج خیر القرون میں عام تھا۔

تنقید کتاب کے لیے سب سے طویل اور وسیع مجموعہ

اس بارے میں سب سے طویل کتاب، ”کتب حذر منها العلماء“ کے نام سے موسوم ہے، مؤلف شیخ ابو عبیدہ مشہور بن حسن بن آل سلمان (معاصر) ہیں۔ کتاب دو جلدوں پر مشتمل ہے۔ انتہائی مدلل انداز میں مختلف موضوعات سے متعلق تقریباً ۱۵۰ کتابوں پر متقدمین کی تنقیدات کو جمع کیا ہے۔ اس کے علاوہ خود مؤلف نے بھی عصر حاضر کی کئی کتابوں پر نقد کیا ہے، خصوصاً محققین احناف کے خلاف انہوں نے خوب زور آور قلم چلایا ہے۔ اگر اس پہلو سے قطع نظر کیا جائے تو کتاب بہت مفید ہے۔

تقریظ کی نشاۃ اور ارتقاء

دراپہ الحدیث کے اس اصول کے تحت کہ ہر وہ چیز جس کی اصل اور سند نہ ہو، وہ ناقص شمار ہوتی ہے۔ (معرفۃ الحدیث: ۶)

یہ سوال وارد ہوتا ہے کہ کیا تقریظ کی کوئی معتبر اصل و اساس ہے یا نہیں؟ دور حاضر میں بعض حضرات کا خیال یہ ہے کہ تقریظ اہل عجم کی بدعتوں میں سے ایک بدعت ہے، جو خارج از کار و امور زائدہ میں سے ہے، لہذا تقریظ کتاب کے لیے مشائخ و اکابر کو آمادہ کرنا اہل علم کی شان نہیں، لیکن

روح کی راحت گناہ کا کم کرنا ہے۔ (حضرت ابن قرہ رحمۃ اللہ علیہ)

حقیقت یہ ہے کہ تلاش و فحوص کے بعد کئی ایسے شواہد سامنے آئے ہیں جو تقریظ کتاب کے لیے کم از کم اصل کی حیثیت اختیار کر سکتے ہیں، ذیل میں اس قسم کے چند شواہد پیش خدمت ہیں:

۱:- ظالم بن عمرو ابوالاسود الدؤلی، ان کے متعلق امام احمد رحمۃ اللہ علیہ (۲۶۲ھ) ”کتاب الثقات“

میں لکھتے ہیں: ”وہو اول من تکلم في النحو.“ (الثقات: ۸۰۴)

حافظ ذہبی رحمۃ اللہ علیہ (المتوفی: ۷۴۸ھ) نے تاریخ اسلام اور ابن ندیم نے ”الفہرست“ میں کئی ایک مسند روایتیں ذکر کی ہیں، جن سے معلوم ہوتا ہے کہ علم النحو کی باقاعدہ تدوین بھی انہوں نے کی۔ حافظ ذہبی فرماتے ہیں: ”وقد أمره علي بوضع النحو.“ اگلے صفحات میں حافظ ذہبی نے وہ بات ذکر کی ہے جو ہمارا مقصود ہے، چنانچہ فرماتے ہیں:

” فلما أراه أبو الأسود ما وضع، قال: ما أحسن هذا النحو الذي نحوت و من

ثم سمي النحو نحواً.“ (تاریخ اسلام، ج: ۲، ص: ۷۳۵، دار الغرب)

مندرجہ بالا عبارت کے پیش نظر بطور دلیل یہ بات کہی جا سکتی ہے کہ حضرت ابوالاسود الدؤلی کے مدون کردہ نحوی کتابچہ کو دیکھنے کے بعد حضرت علی رضی اللہ عنہ نے اس کی مدح و تحسین فرمائی۔ (اور یہ تقریظ بصورت تبصرہ تھی، کیونکہ تبصرہ جب کتاب کے محاسن کو پیش نظر رکھ کر کیا جائے تو وہ تقریظ بن جاتا ہے، جیسا کہ اس کی تفصیل آتی ہے) اگر تقریظ مؤلف اور مؤلف کی خوبی بیان کرنے کا نام ہے تو یہاں دونوں وصف موجود ہیں، تبھی تو انہوں نے فرمایا کہ: یہ کیا ہی شاہکار طریقہ ہے، چنانچہ یہ حسن تالیف کی طرف اشارہ ہے، پھر فرمایا: ”الذي نحوت“، یعنی جس کا ارادہ آپ نے کیا ہے، گویا کہ صاحب تالیف کے کمال کی گواہی ہے۔ مذکورہ بالا دلیل سے یہ بات معلوم ہوتی ہے کہ خیر القرون میں اگرچہ مروجہ تقریظ کتاب کا وجود نہیں، لیکن کم از کم تقریظ کے لیے اصل کا پتہ چلتا ہے، جس کی بنیاد پر بعض لوگوں کا تقریظ کے متعلق یہ دعویٰ کہ یہ بھی اہل عجم خود ساختگی ہے، قابل التفات نہیں۔

۲:- امام مالک نے مؤطا کی تصنیف سے فراغت کے بعد اس کی اشاعت عام سے پہلے علماء

مدینہ کی تائید حاصل کرنے کی غرض سے اپنی کتاب کو ان کے سامنے پیش کیا، چنانچہ سب نے اس کی تحسین کی، علامہ زرقانی اس کو یوں لکھتے ہیں:

”وروی أبو الحسن بن فہر عن علي بن أحمد الخلنجي: سمعت بعض

المدینة، فكلهم واطاني، فسميته الموطأ.“ (زرقانی، ج: ۱، ص: ۶۲، ط: مکتبۃ الثقافیۃ)

مذکورہ عبارت اگرچہ تقریظ کتاب یا تقدیم کتاب کے لیے تصریح نہیں بن سکتی، لیکن یہ کہا جا سکتا ہے کہ خیر القرون میں مرتب کیا جانے والا حدیث کا صحیح ترین ذخیرہ ہے، اور مجموعہ کے مؤلف

معرفت الہی ان لوگوں پر حرام ہے جن کے باطن میں دنیا کی محبت رائی کے دانے جتنی بھی ہو۔ (حضرت مجدد الف ثانی رحمۃ اللہ علیہ)

نے کتاب کے متعلق ارباب علم کی رائے جاننے کے لیے ان کی خدمت میں کتاب پیش کی، تو سب نے اس کی توثیق اور تحسین کی۔ فقہائے مدینہ نے اگرچہ امام مالک کی کتاب کے صحیح ہونے کی تصدیق کی، لیکن یہ حقیقتاً تقریظ ہی تھی اور یہ بات آئندہ آنے والی شرائط سے بخوبی واضح ہوتی ہے۔

۳:- امام بخاری رحمۃ اللہ علیہ (۲۵۶ھ) کی بے نظیر و لا جواب کتاب ’الجامع المسند الصحيح المختصر من أمور رسول اللہ صلی اللہ علیہ وسلم و سنتہ و آیامہ المعروف ب ’صحیح البخاری‘ جب تکمیل کو پہنچی تو انہوں نے اس کو مشاہیر پر پیش کیا، جس میں امام احمد بن حنبل رحمۃ اللہ علیہ (۲۴۱ھ)، یحییٰ بن معین رحمۃ اللہ علیہ (۲۳۳ھ)، علی بن المدینی رحمۃ اللہ علیہ (۲۳۴ھ) جیسی نابغہ روزگار اور علمی شخصیات شامل ہیں، چنانچہ سب نے اس کو اچھا جانا، مگر چار روایتوں پر عدم اعتماد کا اظہار کیا۔ حافظ صاحب اس کو نقل کرتے ہوئے فرماتے ہیں:

”لما ألف البخاري كتاب الصحيح عرضه على أحمد بن حنبل و يحيى بن معين و علي بن المديني و غيرهم فاستحسنوه و شهدوا له بالصحة إلا في أربعة أحاديث“
(الهدى السارى، ص: ۹، دار السلام)

ان ائمہ کا مذکورہ تبصرہ چونکہ مدحیہ تھا، لہذا یہ تقریظ کہلایا، پھر یہ تقریظ کی شرائط سے ہم آہنگ بھی ہے کہ کتاب میں موجود مصدقہ مواد کی گواہی دی گئی اور قابل نقد پہلو کو اجاگر کیا گیا، جیسا کہ عنقریب آنے والی شرائط سے یہ بات واضح ہوتی ہے۔

..... ❁ ❁ ❁